
गोंय सरकाराच्या कला आनी संस्कृती संचालनालयाच्या ‘ गोंयच्या लेखकांक अर्थीक 
सहाय्य ' येवजणे खाला छापलां . 


माधवी ताईक ... 


तुमच्या काळजांत पडसाद उठ्ना ... 


प 


न्यलो कविता संग्रह काडटनाच मन कांचवेतालें . दिसताले म्हज्या 

कवितांक आपणायत मूं रसीक ? तोंखेवप नाका , मात खरो खुरो 
अभिप्राय तरी मेळत मूं ? अशें कितलेशेंच प्रस्न आशिल्ले . ह्या सगळ्या 
प्रस्नांक खूब 

बेगीन जापो मेळ्ळ्यो . जापो दिवपी तशे तशे मनीसय मेळत 
रावले . 

म्हजें लग्न थारले आनी कितलेशेच जाणांनी सांगलें , आतां तुज्या 
लिखाणांत खंड पडटलो . तुज्या साहित्यीक , सामाजीक वाटचालीक आता 
ब्रेक लागतलो . हे सांगपी साहित्य , सामाजीक क्षेत्रांतल्यो लेगीत काय बायलो 
आशिल्ल्यो . मन कांचवेलें . म्हज्या लग्नाच्या सारक्या 9 दीस पयलीं म्हजो 
पयलो कविता झेलो ' सुलूस ' उजवाडाक आयलो . 13 नोव्हेंबर 2011 हे 
दिसा . तरीय सुलूसाच्या प्रकाशन सुवाळ्या दिसा मोट्या धिटायेन सांगिल्लें 
हांवें , “ म्हजे जिणेंत लग्न हे घटनेक हांव स्पीड ब्रेकर जावंक दिवचें ना . " लग्न 
जालें आनी म्हजे जिणेच्या गाडयेक वेगळोच वेग चडलो . ज्या कोंकणीच्या 
दर्याक हांव बेठे पांय लावन आयिल्लें , त्या दाँत हांवे पुराय उडी मारली . 

कोंकणीच्या मळार हांव आनी सुप्रभात दोगांय हय न्हयशीं सक्रीय 


5 पडसाद 


आशिल्ली . मात आमचे घर एक कोंकणीचो अड्डो जावन पडटलो हे घडये 
आमी दोगांयनीय चितूंक नासले . 2012 वर्सा कोंकणी भाशा मंडळाच्या 
सरचिटणीस पदाची जबाबदारी म्हज्या भुजांचेर दिवन म्हजेर कोंकणी भाशा 
मंडळाच्या पदाधिकाऱ्यांनी खूब व्हडलो विश्वास दाखयलो . जबाबदारी 
व्हडली आशिल्ली मात ती अचळयां पेलपाचे बळगेय ह्याच म्हज्या इश्टांनी 
दिले . आनी ह्याच इश्टांनी साहित्या कडेन पळोवपाची नदरय बदलून उडयली . 

ल्हान आसतनाच्यान केन्ना म्हाका कविता वाचना फुडें कवतुकाच्यो 
ताळयो पडल्योच नात . बाबा अक्षरशा त्या कवितांचें पोस्ट मोर्टम करतालो 
आनी केन्ना केन्ना सरळ त्यो पिंजून डस्टबिनांत लेगीत उडयतालो . अश्या 
वातावरणांतल्यान वयर सरतना साहित्य म्हणल्यार फकाणां न्हय आनी ते 
लोकांच्या हातांत दितना तर हजार फावट विचार करूंक जाय हे मनांत ठाम 
जाल्लें . जिणेंत मेळिल्ल्या ह्या इश्टांनी म्हजी मतां आनीक घट्ट केली . 

आयज हो कविता झेलो वाचकांच्या हातांत दवरतना पयल्या पुस्तका 
परस तो उंचेल्या पांवड्याचो आसा कांय कितें ह्या म्हज्या प्रस्नाची जाप 
वाचकच दितले . पयली बशेन तांच्यो प्रतिक्रया , टिका , कवतूक म्हजे खातीर 
टॉनीकच थारतले हातूंत म्हाका दुबाव ना . पडसाद तुमच्या हातान दितना , 
तुमचें प्रामाणीक मत मेळचें हीच प्रामाणीक अपेक्षा . 


अन्वेषा सिंगबाळ 

तुज्या बॉय कट केल्ल्या कोंगऱ्या केसांत 
भोंवडायता जेन्ना तूं हात 
म्हज्या काळजाचो जाता गो घात 
त्याच खिणाक 


तूं लावन फाटीक बॅग 
मारत उडयो , धांवता हांगा थंय 
नदर म्हजीय मारता उडयो 
खिणा खिणाक 


तुं तरी जाणा ? 


लावन मोबायल कानाक 
व्हडल्यान घालता जेन्ना तूं धेगशे 
तुजो धांक करता पिसो 
म्हज्या मनाक 


उमेदीन जावन खोशी 
व्हडल्यान आड्डता तूं तेन्ना 
दिसता धरचे घट्ट वेंगेंत 
त्याच खिणाक ... 


तुका ना शिंगाराची आस्त 
ना सुंदर दिसपाचो सोंस 
पूण सुंदरताय तुजी हीच मोगा 
हे तूं तरी जाणां ??? 

ताच्या गोपांत 


सांगात 


रिगपाचें आसलें म्हाका 
पूण तूं आयलोच ना , 
आनी आतां आयला 
तो वतकीर , 
हांव एकटें आसतना , 
सांगाताक कोण नासतना ... 

पावसान ल्हवूच म्हणलें , 

ना करपाक " . 

तें उतर मागीर 
सासणां खातीर 
काळजांत म्हज्या रिगले 
म्हजेंच जावन जगलें 
म्हजेंच जावन तिगले 
अजंवर जालें . 


22 पडसाद 


मळब आयज 
जालां तळे 
चंद्र सूर्य 
व्हांवन गेले 


पिशे तुजे 


यादीन मोगा 
दोंगर लेगीत 
ओडून व्हेले 


कळे नकेत्रांनी 


धांपले दोळे 
किरणांचे 
दोळे ओले 


काळजांत म्हज्या 


सून्न न्हिदल्यांत 


दोनच तुज्या 


मोगा कळे . 


23 पडसाद 


तिणे ते दीस 
गर्भकुडीत वचून 
देवाच्या दोळ्यांत 
दोळे घालून सांगले 
आयज म्हाका म्हजी न्हय 
तुजी लज दिसतां 


लोक म्हणटात 


तूं म्हाका सांबाळटलों 
म्हजे रक्षण करतलों , 
पूण जंय तुका पुजतना लेगीत 


हे देव देवते म्हजें दुय्यम स्थान 


तुज्या प्रशासनांत 


जंय ना म्हाका अधिकार , 
म्हयन्यांतले तीन दीस 
जंय हांवें तुजे पासून पयस रावप 
थंय तुजे कडल्यान कसली रे अपेक्षा ? 
आनी हे देवते 
जंय तुजोय 
ह्याच पुरूशां कडल्यान 
सेवा करून घेवपाचो अट्टाहास 
थंय म्हजो गे कसलो ध्यास ? 


24 पडसाद 


म्हजी सत्री शेणली 
तशी नविदाद कांय ना तातूंत , 
दर वर्सा प्रमाण 
तिणे आपली रीत पाळ्ळी 
बशीत , दुकानार , ऑफिसांत , हॉटेलांत , 
ती दर फावट शेणटा 
म्हजीच कित्याक 
ताची , तिची , सगळ्यांचीच शेणटा 

हरशी शेणिल्ले पयशे , मोबायल 
म्हजी सत्री वस्ती लेगीत परत मेळटात 

मात सत्री म्हजी सदांच 
शेणली ... ह्या नेमाक अपवाद थारता 

सत्री हाताक लागना जाल्ल्यान 
हांवें मळबा कडेन पळयलें 
काळ्याकिट्ट कुपांतल्यान 
पावसान ल्हवूच शिटकायलें 
सोदून काडलेच हांवें 
सत्री शेणपाचे गुपीत 
वेंगेंत घेवंक आतूर जाल्ल्या पावसान 
जेन्ना दोळ्यांनीच खुणायलें . 


25 पडसाद 


आयज खूब तेंपान 
म्हज्या दर्याक 
सांसपून आयलें 
ताचे मायेची 
ऊब घेवन आयलें 


दर्या म्हजो तो हुंडकेतालो खरो 


म्हजे खातीर 


काय 
आमचे खातीर 
तें मात कळ्ळे ना 


थाव कसोच 


लागलो ना . 


26 पडसाद 


आंगणांत मरून पडिल्ल्या 
त्या कावळ्या भोवती 
जायते दीस 
कावळे गिरगिरीत आशिल्ले 
रावू नजो जावन 


हांवें केली वासपूस 


पीड 


तेन्ना कळ्ळे 
कावळ्याक पींड म्हणून दिल्लें 
उंदराचे मांस खावपाक 
खंयचोच मनीस 
आयलो ना 
तेन्नाच्यान 
त्या कावळ्याचो आत्मो 
भटकत आसा 
मेळटा त्या मनश्याक 
चोंचायत आसा . 


27 पडसाद 


केन्ना तरी सोरो पिवन 
धुंद जावन 
रातीन म्हाका गोपांक ओडटलो 
पिसो कसो मोग करतलो 


म्हणून ती तिश्टेता 


मोनें मन 


आनी शेजरा मात , 


काल राती 


तिच्या मोन्या कुडीचेर 
बळजबरी करपी 
तिच्या बेबद्या घोवाक मात 
आयजय तिचें मोनें मन खेपत आसा . 


28 पडसाद 


कितें सांगपाचें आशिल्लें 
थोडे म्हजे 
थोडें तुजें 
कितें समजुपाचें आशिल्लें 


थोडे तुका 


थोडे म्हाका 


थोडे 
उरलेंच म्हजें म्हाका 


कितें विचारपाचे आशिल्लें 


तुजें तुका 


उरलेंच सगळे 
उरलेंच म्हजें तुजें 
जावन गेलें हांव तुजे 


29 पडसाद 


म्हाका घर आयज 
खावंक येतां 


तो घरांत ना म्हणून 


ना म्हणून रस्त्यावेले ते बाबडे 


म्हज्या घराक तोखेतात 


तांचे कडेन घरच 


ना म्हणून 


32 पडसाद 


निकतेंच 
उलोवंक लागिल्ल्या 
आपल्या बाळकाक 
ती व्हडा लक्तुबायेन तोखेताली 
ताच्या दर एका बोबड्या उतराक 
आपल्या काळजा पोश्यांत जिखताली 


तागडी 


कुशीच्या सिटार 


बशिल्ल्या त्या 
खुणो करपी तरणाट्याचेर 
तिरकस नदर मोखताली 
ताची धडपड नदरे आड घालून 
आपल्या पोक्या तागडेंत ताका 
जोखताली . 


33 पडसाद 


दोन दुकां गळ्ळी पोल्यार 
खोशयेंत ताचे सामील जातना 
हुंडक्यांनी रडिल्लें काळीज 
वाटो आमच्यो वेगळायतना 


आयज सैमाक चडल्या नशा 
धुंद आमकां तोखेतना 
तेन्ना कुपांय गेल्ली आटून 
आमकां घडये थातारतना 


नवो प्रवास 


थरोवन मांडिल्ल्या नात्याची 
घडी आयज गुठलायतना 
नांवा बगर नवो प्रवास 
तुजे साक्षीन आळयतना 


दी वचन चंद्र सुर्या 
दी वचन निळ्या दर्या 
परत चुकली वाट जाल्यार 
थातारनाका पिश्या मना 
थातारनाका पिश्या मना 


34 पडसाद 


जिविताचें तारूं वल्लयतना 
कितले फावट दिसता 
आतां तें परततलें 
वादळ वाऱ्यान हुबून वतलें 


तेन्ना नशिबाक दिवन दोश 
आपल्या पेल्यांचेर बेठोच रोश 
म्हज्या वांट्याक कित्याक हे भोग ? 
कसलो हो बेठोच वियोग ? 


दोळ्या आड ... 


तडीक पावतां तशें मात 
सगळेच गणीत बदलतां 
नशिबाचो फेर मागीर 
आपलीं चाकां धुंवडयता 


आपले पेले दोळ्या आड 
राखलें कोणें पडूं पाड 
नव्यान सुरू जावंदी जिवीत 
दोळ्यां आड मसंड पाड . 


35 पडसाद 


सुपुल्ल्या घरान म्हज्या 
कितली खोशी पळयली 
जिणेतली जायती सपनां 
हांगाच हांवें रूजयलीं 


भाड्याचे जावं तें घर 

हांगा हावेस न्हय गा भाड्याचे 
रुजवण बंगल्यांच्या सुखाचे गणीत 

हांगा थारता गा शुन्याचे 


किल्लली नवीं बिंयां 
तांकां सारें माती घाली 
जिणेतली जायती सपनां 
हांगाच हांवें रुजयली 
हांगाच हांवें रूजयली . 


36 पडसाद 


तो आदर्श आशिल्ल्याचो 
तळागळांतल्यान घुमता आवाज 
पूर्ण पुरूश , सत्य पुरूश 
धाय दिकांतल्यान होच गाज . 


आहुती 


चुकून सुद्दा ना जावची याद 
त्या कारणा विणे अग्नीपरिक्षेची 
बायलेची आहुती दिवनच तर 
सत्य थारल्या कथा वीरपुरुशांची . 


37 पडसाद 


ओल्या ओल्या 


पोल्यार म्हज्या 


मिठा कणयो 


बरसतात 
मोन्या मोन्या 


ओंठार म्हज्या 


उतरां येवंक 


आस 


तरसतात 
मोल केले 
भावनांचे 


म्हणून काळीज 
हुंडकेता 
मुक्त जावंक आशेता 
मुक्त जावंक आशेता . 


38 पडसाद 


सकारात्मकता 


जिणेतली नकारात्मकता पयस करूंक 
ताणें कितें कितें केलें 
शांती केली , पुजा केली 
तप केलो , जप केलो , 
स्वामी केले , देव केले 
हाका ताका दान दिलें 
पूण कशीच वचना जाली ती 
निमणे ताणें एक केलें 
एका सकारात्मक मनश्या कडेन 
जोडले नातें 
नकारात्मकतेचे वजें 
जालें खिणांत खोटें , 
जालें खिणांत खोटें . 


39 पडसाद 


पयल्या पावसांत 


ताकाय याद जाता काय 
त्या आंगार कांटो हाडपी 
स्पर्शाची ? 
असोच बशिल्ले कडेन 


केन्नाय 


रमता काय 
तोय यादींनी ? 
केन्नाय पोल्यार 
ओगीच गळटात काय 
दोन दुकां ताच्याय ? 
मोबायलाचेर नांवां चाळटना 
म्हज्या नांवा कडेन थांबता 
काय बोट ताचें ? 
ताच्याय कानांत केन्नाय 
घुमता काय हांसो 
त्या खिणांचो ? 
तोय खीणभर 
विचार करता काय 
हांव करतां तसो ? 
केन्नाय ... 


40 पडसाद 


खरो मोग 
आसचो निस्वार्थी 


खऱ्या मोगांत 


नासची परत फेड 


खऱ्या मोगांत 


नासचे दिवप घेवप 
खरो मोग 
निस्सीम , निरागस 


एकूच 
फावट 


म्हणूनच घडये 


खरो मोग 


एकूच फावट जाता 


अशें म्हणटात 


कारण मनीस 
इतलोय खंय 
निस्वार्थी निरागस 


उरूंक पावता ? 


541 पडसाद 


गैरसमजांचो खेळ पोन्नोच 
पूण आतां असहाय्य जीण ना 
म्हजेंच म्हणून हक्कान म्हणपी 
तांकांच घडये भीड ना 


खेळ 


कोण आपले परकी कोण गा 
कसलोच आतां शीण ना 
विश्वासाचे सोंपले धागे 
कोणाक कसलेच रीण ना . 


42 पडसाद 


फेसबुकार गाजता 
मोगा कोडें 
घरांत मात सायबा 
सदचें रहें 
फोटवांचेर फुल्ल्यांत 
मोगा कळे 
हरशी मात कापता 
केसान गळे 
सपनांचे फुल्ल्यांत 
ओंठार मळे 
दोळ्यांत मात सांचलां 


आरे रे रे ! 


दुकां तळे 


परब्यांचो शिंवर 
मोबायलाचेर 
मेळटकर चुरचुरें 
आरे रे रे ! 


43 पडसाद 


घरांतल्यान हुमटोवन आमकां 
शारांत हाडून उडयलें 
आनी बिनधास्त जाले तुमी 
आमच्या रानाचे राये 

हांगा मेकळेपणान भोंव 
प्राणीधर्म म्हण तोंड वयर करून सांगतात 

आनी केमेऱ्यांनी टिपतात 
काळजार पडपी घाये 
मनीसधर्म सोडला तुमी 
आमी अजून प्राणीधर्म पाळी 
हांवें केला तो न्हय खून 
कशें सांगू माये ? 


( दिल्ली एका प्राणीसंग्रहालयांत वागान एका 
भुरग्याक मारलो ह्या आरोपाचे फाट येर ) 


S44 पडसाद 


एकदांच जाता खंय मोग 
म्हणून म्हाका ते फ्लर्ट म्हणटात 
म्हाका लिपोवंक कळनात भावना 
म्हणून म्हाका ते हलकट म्हणटात 


फ्लर्ट 


कोणाक जाय तेन्ना म्हजो खांदो 
हरशी ते पत्नी व्रता 
गरज पडटा तेन्ना मारतात उलो 
ना जाल्यार मुल्यांची गायतात गाथा 


म्हाका तरीय ना खंत ना दुखणे कसलेंच 
कहांव तुजेंय ताचेंय सदां सदां 

रडणे , खुपणे तुमच्यो स्टायली 
हांव मेकळे उडपी म्हजी मेकळी अदा . 


5745 पडसाद 


खीणभरच्या स्पर्शा खातीर 
मन बेठेच मारप 
आनी खेपप स्वताकच 


उसन्या खिणांत 


रातीच्या सुखांत 
दिसाची नसाय 
उदेंतीचो सूर्य बाबडो 


सपन 


बुडलो रिणांत 


जल्माचो सांगात 
मागलो घटकेंत 
आनी काळीज बसलें 
सपनां विणत 


46 पडसाद 


तो अजुनय सपनांत येवन 


म्हजो हांसो पुंजायता 
म्हज्या गालावेली लाली 
दोळ्यांत खोल भरून घेता 


दिगंत आनी अचळय म्हज्या काळजांत 


साकरेचो पाक घोळून वता 
नवो दीसय मागीर जाता 
साकरेवरीच गोड 
म्हज्या दोळ्यांक लागता 
दिगंताची ओड . 


547 पडसाद 


सकाळ फुडे कानांत घुमलो 
भयांकृत तो आवाज 
खण्ण , टण्ण , ढण्ण 
कच्च करून 
काडलें आंग 
भायर काळोख भीण्ण 

वादळ काय भंयकाप 
किण्ण कोसळ्ळ्यो वणटी काय ? 

तकली जाली सून्न 
मारली रांदची कुडीत नदर 
आयदनां परत आदळ्ळीं 
टीण्ण , टुण्ण , ढिण्ण 
सदचो राग खिणांत गायब 
आयज व्हड सुस्कार 
मागीर सगळं कीण्ण . 


48 पडसाद 


आदनांत बरी शिजिल्ली 
खतखतीत कविता 


रूच 


घस्स करून 
जेन्ना पानार पडटा 
तेन्ना वासानच पोट भरतां 
कविता आपशीच रुचीक लागता . 


49 पडसाद 


एक संवाद 


म्हजो ताचो 


शब्द म्हजे 


अर्थ ताचो 
उत्फर्के म्हजे 


हांव ता . भावना ताच्यो 


दुकां म्हजी 
व्यथा ताच्यो 
म्हजे सगळे अडेचें 
फकत इतलेंच 
हांव मात ताचें . 


50 पडसाद 


गांवान गेल्ले कडेन 
भाणाक घाल्लो उजो 
खिणांत पालवलो 
दोळ्यांत भरलो धुंवर 
फुकली नळी 
मागीर पुठ्ठो 
निमणे कॅरोसीन 
म्हगेल्या फाटल्या पिळग्यांक 
कॅरोसीन परवड नाशिल्लें अशें न्हय 
पूण नळी फुकपाचे श्रम 
आनी दोळ्यांत वचपी धुंवर 

पचोवपाची तांक 
पिशी 

घडये चड आशिल्ली जांवये 
पिळगी तांचे कडेन 

आमची जीण इंस्टंट 
गिजर ना जाल्यार 
चडांत चड 
स्टोवार तापयल्लें उदक 
आनी तोपांतल्यान 
उदक बालदेंत रकयतना 
कमरांत कस्स जालें जाल्यार 
हक्काची चार दीस लीव 
आमी बद्दल्यांत खरी 
आदले पिळगेक पिशी म्हणत . 


51 पडसाद 


आयज कोंकणी अळणी जाली 
मिठा कणयेक पोरकी जाली 
निरंतर चलपी वज़्याची त्या 
खळखळ आयज बंद जाली 


रुपडी तोंडार चडयलीं नात 
वाकडे केन्ना उलयली ना 
हांसत्या त्या मुखावेली 


माधवी ताई ... तांबशी सया ना जाली 


ध्यास घेवन जगपी तिका 
पुरस्कार आनी कसलो वेगळो 
तिच्या बगर आयज कोंकणी 
आपलेपणाक परकी जाली 


आयज कोंकणी अळणी जाली 
मिठा कणयेक पोरकी जाली . 


52 पडसाद 


यादींत उरपा सारकें 
नदरे मुखार दिसपी 


अशें काय 


दिले ना तुवें केन्नाच 
पांगरूण म्हणून घडये यादी तुज्यो 

घट्ट पांगरून बसल्यांत 
म्हज्या काळजाक 
केन्नाच 
सोडून वचच्योनांत म्हणत . 


53 पडसाद 


म्हाका बोवाळ आवडटा 


रस्त्यार 
दर्यार 
बाजारांतल्या भर वेळार 
शिगम्यांत 
जात्रेत 
शाळेचे मदले सुटयेत 
फेस्तांत 


बोवाळ काजरांत 


लग्नाच्या भव्य माटवांत 
हांव रमतां 
लोकांची ऊब घेत 
म्हाका 
हांव जितें आसपाची 


सुलूस लागतां 


हे गर्दैत , बोवाळांत 
लोकांच्या . 


54 पडसाद 


काळजाच्यो फांदयो बागोवन 
मोगा तुका येवकारतना 
काजुल्यांची दिव्या आरास 
रातकिड्यांचे मोगा गीत 


रीत 


तुजी म्हजी पावलां मोगा 
एकामेकांत आडखळटना 
मोने जाल्यात उस्वास 
तुज्या स्पर्शाक ओ दीत 


हात अळंग धर सोडत 


दोळे नदर चुकयतना 
तुजो खोल आभास 


घडयता नवी मोगा रीत . 


55 पडसाद 


आय लव 
एनिमल्स 


पॅट शॉपा भायर रावन 
तो तोखेतालो भितल्ल्यो गजाली 
अदीं मदीं त्या पर्शीयन कॅटाक 
ल्हवूच दोळो मारतालो 
तेंय मुरगुट्टालें ताका पळोवन , 
इतल्यान ती मॅडम भायर आयली 
आपलो पग हांडीर मारून 
एक खोट मारली तिणें ताका 
रस्ताद सुणो खंयचो म्हणत 
आनी मागीर निट्ट गेली किटी पार्टीक 
' आय लव एनिमल्स ' म्हणून सांगपाक . 


56 पडसाद 


एक धागो 


कृपयाळें 


हय एक नातें तुटलां 
म्हजे जिणेंतलो 

सुटून 
खंय दुसरे कडेन घुस्पला 
तरीय खूब उमेदीन शिवलां हांवें 
म्हजे जिणेचे कपयाळे 
परत एकदां तरेकवार 
रंग भरल्यांत तातूंत 
आतां उरलां मारपाचे निमणे पोंत 
आनी मागीर मांडपाचें तें 
नवीं सुखां , नवे हावेस आपणावंक 
मदी केन्नाय सुटलेच धागे 
जाल्यार 
परत शिवून परत मांडपाचें 
आनी पडलीच गरज जाल्यार 
नव्यान शिंवपाचे जिणेचें कपयाळे 
नव्यान सजोवपाक , नव्या खोशयेन . 


57 पडसाद 


वाट सदांच तीच आसता 
तिका खूब कितें 
सांगपाचें आसता 
ती खूब कितें सांगत आसता 
केन्ना मख्ख , मोनी , ओग्गी 
जाल्यार केन्नाय 
खूब कितें बडबडत आसता 
केन्ना हांसता खळखळून 
जाल्यार केन्नाय हुंडक्यांनी रडटा 
केन्नाय भुल्लसता , मुरगुट्टा 
केन्नाय घुसमट्टा , फुगार जाता 
केन्नाय स्वताकच सोदता 
जाल्यार केन्नाय स्वताकच शेणयता 
आसता मात थंयच 
तरीय धांवत पळत रावता 
केन्ना पडटा धडपडटा 
केन्ना आपल्यांच्याच जिवार उठटा 
केन्ना घट्ट वेंगेंत घेता 
केन्ना हिणसावन पयस धांवडायता 
कितेंय कशीय जावं 


वाट 


वाट 
ती थंयच आसता 
तशीच आसता . 


58 पडसाद 


म्हज्या काळजान 
गुंथिल्लो 
यादींचो 
जायां - पोड 
आयज सट्ट करून 
सुटलो 


घम्म करून 


जायां पोड नाकांत रिगलो 


ताचो वास 
तो अजुनय 


परमळ फांकयता 
म्हजे जिणेत 
सुकून 
बावून 
लेगीत . 


59 पडसाद 


आयज अचकीत जर 
तो आयलो सामकार 
आनी 
तुज्या दोळ्यांत दोळे घालून 
ताणे म्हणलें 

आयज तुजे भितर 
मोड स्वताक विसरन दिसता 

जाल्यार कितें करतलें ? 


ते पावशी थंड रातींत 
ताणें वेंगेंत घेत विचारलो हो प्रस्न 
आपले बायलेक 
तिच्या पयल्या मोग्या विशीं 


60 पडसाद 


आकांताच्या मोडांत 
जर व्हांवन वचपाचेंच आसा 
बेधूंद नशेत 
बेभान जावपाचेंच आसा 
जाल्यार त्याच खिणाक 
रिगतलें ताचे भितर 
मोग कितें तो ताणेच तर शिकयल्लो 
तिणें जाप दिली , 
ताची वेंग आनीक 


घट्ट करत 


ती दोगांय हांसली 
आकांताचें मोड तेन्नाच आयलें 
बेधूंद चिप्प भिजोवन गेले . 


61 पडसाद 


बाबू शाळेत वचपाक नाका 
म्हण आड्डतालो 
बॅग जड लागता 


म्हणून पिरंगतालो 


दीस 
आमचो ? टिचरीचो हल्लो 


मिड डे मिलांत 
आयज पाल काय जल्लो 
सारक्यो जापो दिल्यो ना जाल्यार 


सगळो हुस्को भंय 
लावन खुटयाळेक 


रखडत रखडत 


बाबू शाळेत पावलो 


62 पडसाद 


प्रार्थनक जाली सुरवात 
टिचरीन दिलो बाबू कडेन 
पेपर त्या दिसाचो 
भीत भीत बाबून 
पेपर उगडलो , 
वाचली पयलीच बातमी 
आनी आपलेच भीतर खांकूडलो 


पेपराचेर हेडलायन 
आयज भुरगी कामगार आड दीस 
मनांत ल्हवूच बाबून म्हणले 
आरेच्या , म्हणजे आयज आमचोच दीस . 


63 पडसाद 


आपल्या हक्काचो 
म्हणून थोडो वेळ 
दर एकट्याक जायच आसता 
त्या वेळांत 


आपलो 

वेळ 


कशेय वागप 
कितेंय बडबडप 
कितेंय चाबडावप 
कशेंय गावप 
कितें तरी रंगोवप 
कितें तरी बरोवप 
तापप , आड्डवप 
श्रृंगारप , सपनेवप 
आनी मागीर 
हांव एक ' सॉशल एनीमल ' 


64 पडसाद 


म्हणून स्वताक समजावन 
परत ह्या समाजांत 
दुसऱ्यांक जाय तशें 
हाका ताका सांबाळत वागप 
पूण हो स्वताचो थोडो वेळ जायच हां ! 
त्या समाजाच्या बंधनांक स्विकारपाक 
ताका जाय तसो वागतना 
स्वताक ल्हवूच समजावपाक 
आसा हां ! 
तुजे कडेन 
तुजो थोडो वेळ 
पिसो जावपाक 
तुका जाय तसो वागपाक . 


65 पडसाद 


न्हायना फुडें 
म्हाका म्हजे तोंड 
हारश्यांत पळोवपाक 
खूब आवडटा 


तें 


शांत , प्रसन्न 


मुखामळ पळोवन 


हांव म्हज्यांतच मुरगुट्टां 
खोशी जातां 
दीस वता तसो 


धडपड 


रांदनी मुखार 
कंप्युटरा मुखार 


वतान रस्त्यार 


म्हज्या त्या प्रसन्न 
तोंडाचेर हल्ले जायत वतात 
ते बावतां , करपतां 


पूण ताचे वाटेक 


हांवूय वचना 
आनी कोणय 


66 पडसाद 


कांय दिसांनी 
न्हाल्या उपरांतय 
म्हजे तोंड 
म्हाकाच वळखुपाक भियेतां 
आनी हांव धांव घेतां 
ब्युटी पार्लरांत 
मॅक ऑवर करपाक 
दुसरे दिसा न्हाल्या उपरांत 
परत एक फावट 
म्हाका तें प्रसन्न दिसतां 
हांव धादोशी जातां 
दिसाचे चक्र परत सुरू 
म्हजी धडपड पळोवन 
म्हाका हांसून 
म्हजे मन सांगता 
“ आगो , म्हजीय केन्नाय कर गो 


अशीच लक्तुबाय . ' 


567 पडसाद 


कितें चुकलें तूं 
कितें बिनसलें तूं 
प्रस्न जंय जाप तूं 
राग जंय उश्याप तूं 


प्रस्न 1 


तूं देवळांत 
तूं देवाऱ्यांत 
तूं गर्भकुडीत 
तूं हाता - गळ्यांत 


तूं काळजांत मात 
चुकुनूच 
तूं अंतर्मनांत मात 
दुर्मीळच तूं दिसना 


68 पडसाद 


तुजेर काड राग 
तूं उलयना 


कर वित्राग 


म्हणून दिसपी मनश्यांत 
न्हय श्रद्धा 
दुसऱ्यांच्या काळजांत 
ना गर्भकूड 


आमकां नाका प्रस्न 
नाका पळोवंक सत 
म्हूण फातराक लेगीत लायतात 


पाकळी फूल 


69 पडसाद 


हे पुरुशा , 


तुजे खातीर 
हांवें म्हजें 
तन उक्ते घाले 
संवसाराची सपनां सोडून 
केली जिवाची दैना 


तरीय तुजी भूक 


अजुनय तुका सोंसपाक जायना ? 


प्रस्न 2 


हे पुरुशा , 
म्हजे सारकिल्ल्या 
कितलेशाच जाणांनी 
हावेसांक तांच्या लायलो उजो 
तरीय वसवशिल्ले कुडीक 
भुकेचो हो कसलो सोंस तुजो ? 


हे पुरुशा , 


अजुनय म्हजे प्रस्न 
धांपूनच दवरल्यांत हांवें 
मनाच्या कोनश्यांत 


स्वताचे धुवेक विकून उडोवपी 
म्हजे आवयबापायकच 
काय प्रस्न विचारपाचे उरल्यांत ... ! 


70 पडसाद 


उतरांची फुलां गुंथली 
तुज्या काळजा कुरकुटांत 
स्पर्शाचो अर्थ नवो 
तुज्या यादींच्या घोंटेरांत . 


आंगणांतल्या दिव्या आयज 
मुमरखोच हांस 
काळखांत लेगीत दिसता पळय 
हावेसांची रास 


पाकळ्यो 


दोळ्यांत ताच्या सुन्न न्हिदलां 
मायेचें एक सपन 
ओंठार खेळपी हांश्यांत लेगीत 
सोदता तिचेच दर्पण . 


पाचव्या तुज्या शालवाची 
मोरपंखी देग 
उमलता काळजाचेर 
यादींची रंग 


11 पडसाद 


उडून गेली साळोरी 


आत्तां म्हज्या जनेला मुखार 
मनांत तेन्नाच जिवो जालो 
काळजांत लिपिल्लो चित्रकार 


तुजे बरोबर ल्हान जातना 
म्हजे म्हाकाच उरना भान 
खिणांत जातात उतरां बोबडीं 
मनय म्हजें जातां सान 


पाकळ्यो 


पावस पिसो 


असो कसो 


भरता रितो 


यादी पोंसो . 


म्हज्यांतली भुरगेपणां कमी जायनात 
तो मेरेन म्हजे मरण टळटा 
बोबड्या म्हज्या उतरांनी 
काळजांत उमेद फळटा . 


72 पडसाद 


तुज्या म्हज्या यादींक आयज 
फुटला नवो चंवर 
काळजा भोंवती मोगा मुसांनी 
धरला पळय भोंवर . 


भरून येतां मन तेन्ना 
उलोवचे खंय कमी 
जड जातात पावलां 
उतरां जातात मोनी . 


पाकळ्यो 


चिंब भिजिल्ल्या श्वासाक म्हज्या 
तुज्या ओठांचो स्पर्श जाय 
आंगार फुलिल्ल्या कांट्याक म्हज्या 
तुजे वेंगेची जोड जाय . 


पावसाच्या हुंवाराक आयज 
म्हज्या हुसक्यांची जोड 
फालच्या उमेदींक मेळत काय 
ताच्या पावळ्यांची ओड ? 


73 पडसाद 


भिरी भिरी पावसा 
सुखांनी भर 
घोग्यांनी पयस जावं 
दुख्खांची झर . 


पाकळ्यो 


केन्नाच कसो आयकूक येना 
उतरां विणे घाल्लो साद 
विरूस जाल्लें म्हजें मन 
तरीय ताका तुजीच आस . 


74 पडसाद 


अन्वेषा सिंगबाळ 


.22 मार्च 1986 जल्म 
• 2008 वर्सा जी . आर . कारे महाविद्यालयांतल्यान कायद्याचेर शिक्षण पुराय केले 

उपरांत वेवसायाचो मार्ग बदज्र पत्रकारितेंत उडी . 
• सुमार दोन वर्सी ' सुनापरान्त ' ह्या कोंकणी दिसाळ्यांत आनी ते उपरांत ' गोवन 
ओब्जर्वर ' आनी ' गोवा 365 ' ह्या खबरांपत्रांनी आनी चॅनलांत काम केला . ' द 
गोवन ' तशेंच ' हॅराल्ड ' ह्या खबरापत्रां खातीर लिखाण केलां . 
• सद्या अणकार क्षेत्रांत काम करता . सरकाराच्या अणकार मंडळाचेर अधिकृतपणान 

नेमणूक जाल्या आनी सरकारी कागदपत्रांचे कोंकणीत अणकार करता . 
• पुस्तकांचे प्रकाशन , विक्री , जायरात अश्या स्वरुपाचो अभिनव क्रिएशन्झ हो स्वताचो 

वेवसाय सुरू केला . 
• कविता , निबंद , अणकार अशे तरेकवार साहित्य प्रकार हाताळटा . 
• ' सुलूस ' हो पयलो कवितां झेलो नोव्हेंबर 2011 त प्रसिध्द जाला . 
• गोंयां भायर इन्स्टीट्यूट मिनेझीस ब्रागांज , साहित्य अकादेमी , गोवा कोंकणी 
अकादेमी , नागरी लिपी परिशद , अंत्रुज घुडयो हांणी आयोजीत केल्ल्या साबार 
प्रतिष्ठीत कार्यावळींनी कविता सादर केल्यात . 
• इंटरनॅशनल सँटर , गोंय विद्यापीठ , गोमंत विद्यानिकेतन , गोवा कोंकणी अकादेमी , 

सारकेल्या प्रतिष्ठीत संस्थांनी आयोजीत केल्ल्या चर्चासत्रांनी वांटो . 
• पयलींच्यान कोंकणी खातीर आनी तरणाटे तशेंच बायलां खातीर वावुरपाची धडपड . 

कोंकणी मळार एक बरें संघटक म्हणून वळख . 
• कोंकणी भाशा मंडळाचें आदलें सचीव . सद्या अस्मिताय प्रतिष्ठान ह्या म्हालगड्या 

संस्थेचें सचीव . 
• 2013 वर्साचो गोवा कोंकणी अकादेमीचो 

युवा 
• 2016 वर्साचो केंद्रीय साहित्य अकादेमीचो युवा साहित्य पुरस्कार फावो जाला . 


चैतन्य पुरस्कार 

फावो जाला . 


मना वयल्यान मोरा पांख भोंवडायतना 


कोणेय नाजूक हातांनी मोरा पांख आंगा वयल्यान भोवडायतना कुडीक जी 
संवेदना जाता तीच संवेदना अन्वेषा सिंगबाळ हांची ह्या झेल्यांतली कविता 
वाचतना मनाक जाता . एके तरेची हुळहुळसाण ... भावनेची ल्हवपीक शिरशिरी ... 
हे कवितेत विशयांची , छंदांची आनी मांडणेची विविधताय आसा . ताका लागून 
तिका अमूक एक नांव दिवप कठीण जाता . खोल खंय तरी मोगाची आनी फाटी 
पडिल्ल्या अणभवांची पसय दिसली तरी तिका मोगाची कविता म्हणूंक जावची 
ना . तशें , कवितेक असले कसलेय लेबल दसोवंकूच जाय असो नेम ना . अशें 
आसुनूय , हे कवितेक नांव दिवचंच जाल्यार , ह्या झेल्यांतल्यो कविता ह्यो 
' मनाच्या नात्यांच्यो कविता ' अशें हांव म्हणीन . 
चडशा कवितांनी हांव आनी तूं वा तूं आनी हांव अशें दोन मनांचे नातें झळकता ; 
पूण हेर कविता ह्या नात्याचे पलतडी वचून दुसऱ्या विशयांकूय स्पर्श करतात . 
ही कविता ल्हवपीक . मनाचेर वा बुद्दीचेर ताण घालिनासतना काव्य - रसिकाक 
समादान दिता . वयर - वयर ही कविता आत्मनिश्ठ दिसली तरी काय अणभव 
हेरांकूय आयिल्ले आसूं येतात . आनी कविता आत्मनिश्ठ आसली म्हणून तिच्या 
दाक बादा येना . ह्या झेल्यांतल्यो कविता कवयित्रीच्या स्वताच्या 
अणभवांतल्यान स्फुरल्यात आसत जाल्यार तें सभावीक . अखेरेक पद्य आसूं वा 
गद्य , रचपी साहित्यीक आपणाल्या अणभवांचे तळयेत आदी उडी मारतली वा 
मारतलो न्हय ? 
मनांच्या नात्यांच्यो ह्यो कविता रसीक वाचप्यांच्या मनां वयल्यान ल्हवपीक मोरा 
पांखां भोंवडायतल्यो आनी म्हाका आयलो तसोच अणभव तांकांय येतलो अशी 
खात्री हांव बाळगितां . 


उदय भेंब्रे 


' भिनव 

